

śrīḥ
śrīmate nigamāntamahādeśikāya namaḥ
śrīmān veikaṭanāthāryaḥ kavitārkikakesarī|
vedāntācāryavaryo me sannidhattāṃ sadā hṛdi ||

jaṭāyu kṛta
|| śrīrāmastotram ||

This document has been prepared by*
Sunder Kidambi
with the blessings of
śrī raṅgarāmānuja mahādeśikan
His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ śrīrāmastotram ॥

agaṇitaguṇamaprameyamādyam
sakalajagatsthitisamyamādihetum |
uparamaparamam parātmabhūtam
satatamaham praṇato'smi rāmacandram || 1 ||

niravadhisukhamindirākatākṣam
kṣapitasurendracaturmukhādiduḥ kham |
naravaramaniśam nato'smi rāmam
varadamaham varacāpabāṇahastam || 2 ||

tribhuvanakamanīyarūpamīdyam
raviśatabhāsuramīhitapradānam |
śaraṇadamaniśam surāgamūle
kṛtanilayam raghunandanam prapadye || 3 ||

bhavavipinadavāgnināmadheyam
bhavamukhadaivatadaivatam dayālum |
danujapatisahasrakotīnāśam
ravitanayāsadrśam hariṃ prapadye || 4 ||

aviratabhavabhāvanātidūram
bhavavimukhairmunibhiḥ sadaiva drśyam |
bhavajaladhisutāraṇāṅghripotam
śaraṇamaham raghunandanam prapadye || 5 ||

giriśagirisutāmanonivāsam
girivaradhāriṇamīhitābhirāmam |
suravaradanujendrarsevitāṅghriṃ
suravaradam raghunāyakam prapadye || 6 ||

paradhanaparadārarajitānām
paraguṇabhūtiṣu tuṣṭamānasānām |
parahitaniratātmanām susevyam
raghuvaramambujalocanam prapadye || 7 ||

smitaruciravikāsitānanābjam
atisulabhaṃ surarājanīlanīlam |
sitajalaruhacārunetraśobhaṃ
raghupatimīśagurorgurum prapadye || 8 ||

harikamalajaśambhurūpabhedāt
tvamiha vibhāsi guṇatrayānuvṛttaḥ |
raviriva jalapūritodapātreṣu
amarapatistutipātramīśamīde || 9 ||

ratipatiśatakotisundarāṅgaṃ
śatapathagocarabhāvanāvidūram |
yatipatihṛdaye sadā vibhātaṃ
raghupatimārtiharaṃ prabhum prapadye || 10 ||

ityevaṃ stuvatastasya
prasanno 'bhūdraghūttamaḥ |
uvāca gaccha bhadraṃ te
mama viṣṇoḥ paraṃ padam || 11 ||

śṛṇoti ya idaṃ stotraṃ
likhedvā niyataḥ paṭhet |
sa yāti mama sārūpyaṃ
maraṇe matsmṛtiṃ labhet || 12 ||

iti rāghavabhāṣitaṃ tadā
śrutavān harṣasamākulo dvijaḥ |
raghunandasāmyamāsthitaḥ prayayau
brahmasupūjitaṃ padam || 13 ||

|| iti śrīrāmastotraṃ sampūrṇam ||